



22.03.2024

தலைப்புச் செய்திகள்

1. மக்களவை தேர்தலுக்கான பணிகள் தமிழ்நாட்டில் முழுவீச்சில் நடைபெறுகிறது
2. பி.ஜே.பி கூட்டணியில் அங்கம் வகிக்கும் பா.ம.க.வின் வேட்பாளர் பட்டியல் இன்று வெளியிடப்பட்டது.
3. தமிழக உயர்கல்வித்துறை அமைச்சராக திரு. க. பொன்முடி இன்று மீண்டும் பதவியேற்கிறார்.
4. மறுபயன்பாடு திறன்கொண்ட புஷ்பக் ராக்கெட் கர்நாடக மாநிலம் சித்ரதூர்காவில் இன்று வெற்றிகரமாக தரையிறக்கப்பட்டது.
5. 17-வது ஐ.பி.எல். 20 - 20 கிரிக்கெட் போட்டிகள் சென்னையில் இன்று கோலகலமாக தொடங்குகிறது

இனி விரிவான செய்திகள்

□□□□□□□□□□

சத்யபிரதசாகு

தமிழ்நாட்டில் மக்களவை தேர்தல் தொடர்பான நடவடிக்கைகள் தேர்தல் ஆணையம் முனைப்புடன் மேற்கொண்டு வருகிறது

மக்களவை தேர்தல் தொடர்பாக சென்னை தலைமை செயலகத்தில் நாளை அனைத்து கட்சிகளுடன் ஆலோசனை நடத்தப்படும் என்று தமிழக தலைமை தேர்தல் அதிகாரி திரு. சத்யபிரதசாகு தெரிவித்துள்ளார்

சென்னையில் இதனை தெரிவித்துள்ள அவர், தேர்தலை அமைதியான முறையில் நடத்துவது தொடர்பாக அரசியல் கட்சிகளின் கருத்துக்களும், யோசனைகளும் கேட்டறியப்பட்டு ஆணையத்திடம் தெரிவிக்கப்படும் என்றார்.

தேர்தல் பணியில் உள்ள அரசு அலுவலர்கள், காவலர்கள் உள்ளிட்டோர் தபால் ஓட்டு செலுத்த வசதியாக, தேர்தல் நடத்தும் அதிகாரி அறிவிக்கும் தேதியில், அதற்கான மையத்திற்கு நேரில் சென்று வாக்களிக்க வேண்டும் என்றார்.

கடந்த 17-ம் தேதிக்குள் விண்ணப்பித்தவர்களின் பெயர்கள் வாக்காளர் பட்டியலில் சேர்க்கப்படும் என்று கூறிய அவர், இந்த பட்டியல் வரும் 27-ம் தேதி இறுதி செய்யப்படும் என்றும் கூறினார்.

□□□□□□□□□□

மதுபான கடைகள்

தமிழ்நாட்டில் வாக்குப்பதிவு அடுத்த மாதம் 19-ம் தேதி நடைபெற இருப்பதால் 17-ம் தேதி முதல் 19-ம் தேதி மாலை 6 மணிவரை டாஸ்மாக் மதுபான கடைகளை மூட தேர்தல் ஆணையம் உத்தரவிட்டுள்ளது.

இதேபோல் வாக்கு எண்ணிக்கை நடைபெறும் ஜூன் 4-ம் தேதியும் மதுக்கடைகள் மூடப்படும் என்று அறிவிக்கப்பட்டுள்ளது.

□□□□□□□□□□

முதலமைச்சர் பிரச்சாரம்

மக்களவைத் தேர்தல் பிரச்சாரத்தை திமுக தலைவரும் முதலமைச்சருமான திரு.மு.க. ஸ்டாலின் திருச்சி மாவட்டத்தில் இன்று தொடங்குகிறார்

சிறுகனூரில் இன்று மாலை நடைபெறும் தேர்தல் பிரச்சார பொதுக்கூட்டத்தில் திமுக மற்றும் அதன் கூட்டணி கட்சி வேட்பாளர்களுக்கு ஆதரவாக பிரச்சாரம் மேற்கொள்கிறார்.

அஇஅதிமுக பொதுச்செயலர் திரு. எடப்பாடி கே. பழனிச்சாமி நாளைமறுநாள் தேர்தல் பிரச்சாரத்தை திருச்சியில் தொடங்குகிறார்.

□□□□□□□□□□

பா.ம.க. வேட்பாளர் பட்டியல்

மக்களவைத் தேர்தலில் தமிழ்நாட்டில் பி.ஜே.பி. தலைமையிலான தேசிய ஜனநாயக கூட்டணியில் போட்டியிடும் பா.ம.க. வேட்பாளர் பட்டியல் வெளியிடப்பட்டுள்ளது.

அரக்கோணத்தில் - கே.பாலு, கடலூர் - தங்கர்பச்சான்

திண்டுக்கல் - திலக பாமா, ஆரணி - கணேஷ்குமார்

மயிலாடுதுறை - ஸ்டாலின், கள்ளக்குறிச்சி - தேவதாஸ்

தர்மபுரி - அரசாங்கம், சேலம் - அண்ணாதுரை

விழுப்புரத்தில் - முரளிசங்கர் ஆகியோர் வேட்பாளர்களாக போட்டியிடுகின்றனர்.

இதேபோல் தமிழ் மாநில காங்கிரஸ் சார்பில் ஈரோட்டில் திரு. விஜயகுமாரும்,  
ஸ்ரீபெரும்புதூரில் திரு. வேணுகோபாலும் போட்டியிடுவார்கள் என்று அக்கட்சி  
தெரிவித்துள்ளது.

□□□□□□□□□□

காங்கிரஸ் வேட்பாளர் பட்டியல்

தமிழகத்தில் காங்கிரஸ் சார்பில் போட்டியிடும் வேட்பாளர்கள் பட்டியலும் இன்று  
அறிவிக்கப்பட உள்ளது.

□□□□□□□□□□

அஇஅதிமுக தேர்தல் அறிக்கை

மக்களவைத் தேர்தலுக்கான அஇஅதிமுக தேர்தல் அறிக்கையை அக்கட்சியின்  
பொதுசெயலர் திரு.எடப்பாடி கே.பழனிச்சாமி சென்னையில் இன்று வெளியிட்டார்.

பெட்ரோல், டீசல் விலையை குறைப்பது,

நீட் தேர்வுக்கு பதிலாக மாற்றுமுறை,

ஆளுநர் நியமனத்தில், மாநில அரசை கலந்து ஆலோசித்தல்,

நாடாளுமன்ற குளிர்கால கூட்டத்தொடரை சென்னையில் நடத்துவது

கட்சத்தீவை மீட்க நடவடிக்கை,

உயிர்காக்கும் மருந்துகளின் விலைகளை குறைத்தல்,

மருத்துவ பணியாளர்களுக்கு தனி வாரியம், சாயப்பட்டறை கழிவுநீர்  
பிரச்சனைக்கு நிரந்தர தீர்வு,

வக்.ஃப் வாரியம் பாதுகாக்கப்படும்,

விவசாய பொருட்களுக்கு குறைந்தபட்ச ஆதரவு விலை,

சென்னை உயர்நீதிமன்றத்தில் வழக்காடு மொழியாக தமிழ்மொழி இடம்பெறுவது  
வலியுறுத்தப்படும் போன்ற உறுதிமொழிகள் தேர்தல் அறிக்கையில் இடம்பெற்றுள்ளன.

□□□□□□□□□□

தேர்தல் விழிப்புணர்வு

விழுப்புரம் மாவட்டத்தில் 100 சதவீதம் வாக்குப்பதிவின் அவசியத்தை  
வலியுறுத்தி நடைபெற்ற விழிப்புணர்வு பேரணியை தேர்தல் அலுவலர் திரு. சி.பழனி  
இன்று கொடியசைத்து தொடங்கி வைத்தார்.

200-க்கும் மேற்பட்ட மகளிர் சுயஉதவிக்குழு பெண்கள் பங்கேற்றனர்.

இதேபோல் விருதுநகர் மாவட்டம் சாத்தூரில் 100 சதவீத வாக்குப்பதிவை வலியுறுத்தி நடைபெற்ற மனித சங்கிலி மற்றும் கையெழுத்து இயக்கத்தை மாவட்ட தேர்தல் அலுவலர் திரு. ஜெயசீலன் இன்று தொடங்கி வைத்தார்.

தேனி மாவட்டத்தில் வாக்களிப்பதன் அவசியத்தை வலியுறுத்தி நடைபெற்ற விழிப்புணர்வு பேரயில் ஏராளமான பெண்கள் பங்கேற்றனர்.

புதுக்கோட்டை மாவட்டத்தில் குலுக்கல் முறையில் தேர்ந்தெடுக்கப்பட்ட வாக்குப்பதிவு இயந்திரங்களை, வாக்குப்பதிவு மையங்களுக்கு அனுப்பி பணியை மாவட்ட தேர்தல் அலுவலர் திருமதி. ரம்யா இன்று தொடங்கி வைத்தார்.

தூத்துக்குடி மாவட்டத்தில் வாக்குச்சாவடி மைய பணியாளர்களுக்கு நாளை பயிற்சி வகுப்புகள் நடைபெறும் என்று ஆட்சித்தலைவர் திரு. லட்சுமிபதி தெரிவித்துள்ளார்.

நாமக்கல் மாவட்டத்தில் மக்களவைத் தேர்தலில் முழுமையான வாக்குப்பதிவை வலியுறுத்தி துண்டு பிரசுரங்களை ஆட்சித்தலைவர் டாக்டர் உமா இன்று வழங்கி விழிப்புணர்வை ஏற்படுத்தினார்.

அரியலூர் மாவட்டத்தில் காய்கறிகள் மற்றும் பழங்கள் மூலம் தேர்தல் விழிப்புணர்வு வாசகங்களை காட்சிப்படுத்தி வாக்குப்பதிவின் அவசியம் குறித்து வலியுறுத்தப்பட்டது.

சிவகங்கை மாவட்டத்தில் மக்களவைத் தேர்தலில் மாற்றுத்திறனாளிகள் அனைவரும் வாக்களிப்பதன் அவசியத்தை வலியுறுத்தி விழிப்புணர்வு பேரணி இன்று நடைபெற்றது.

□□□□□□□□□□

நெல்லை வாய்ஸ்

நெல்லை மாவட்டத்தில் கடந்த சட்டமன்ற தேர்தலில் குறைவான வாக்குப்பதிவு நடைபெற்ற இடங்களை கண்டறிந்து அப்பகுதிகளில் கல்லூரி மாணாக்கர் அடங்கிய குழுவினர் தேர்தல் வாக்களிப்பதை வலியுறுத்தி துண்டு பிரசுரங்களை வழங்கினர்

இதுகுறித்து தேர்தல் விழிப்புணர்வு அதிகாரியான திரு. கிஷண் குமார் தெரிவிக்கையில்

.. வாய்ஸ் ..

□□□□□□□□□□

பறிமுதல்

திருச்சி மாவட்ட ஆட்சியரக வளாகத்தில் அமைந்துள்ள வாக்குப்பதிவு இயந்திர வைப்பறையிலிருந்து, 9 சட்ட மன்ற தொகுதிகளுக்கு மின்னனு வாக்குப்பதிவு இயந்திரங்களை அனுப்பும் பணியை ஆட்சித்தலைவர் திரு. மா. பிரதீப்குமார் தொடங்கிவைத்து தெரிவித்துள்ளார்

திருச்சியில் இன்று செய்தியாளர்களிடம் பேசியஅவர், உரிய ஆவணங்கள் இன்றி கொண்டு செல்லப்பட்ட 70 லட்சம் ரூபாய் பறிமுதல் செய்யப்பட்டுள்ளதாகவும், இதில் ஆவணங்கள் சமர்ப்பித்ததன் அடிப்படையில் 7 லட்சம் ரூபாய் திருப்பி ஒப்படைக்கப் பட்டுள்ளதாகவும் கூறினார்.

.. வாய்ஸ் ..

மக்களவைத் தேர்தலில் முதல்முறை வாக்களிப்பது குறித்து திருச்சி மாவட்டத்தை சேர்ந்த கல்லூரி மாணவிகள் எமது செய்திபிரிவிடம் மகிழ்ச்சி தெரிவிக்கையில்

.. வாய்ஸ் ..

□□□□□□□□□□

ஈரோடு வாய்ஸ்

ஈரோடு மாவட்டத்தில் மலைப்பகுதிகளில் பெண்கள் தேர்தல் பணியாற்றுவதிலிருந்து விலக்களிக்கப் படுவதாக மாவட்ட தேர்தல் அலுவலரும் ஆட்சித் தலைவருமான திரு. ராஜகோபால் சுங்கரா தெரிவித்துள்ளார்

.. வாய்ஸ் ..

□□□□□□□□□□

பொன்முடி

தமிழகத்தின் அமைச்சராக திரு. க. பொன்முடி இன்று மீண்டும் பதவியேற்கிறார்.

ஆளுநர் மாளிகையில் இன்று பிற்பகல் நடைபெறும் பதவியேற்பு நிகழ்ச்சியில் ஆளுநர் திரு. ஆர்.என்.ரவி அவருக்கு பதவி பிரமாணம் செய்து வைக்கிறார்.

திரு. பொன்முடிக்கு உயர்கல்வித்துறை ஒதுக்கப்பட்டுள்ளது.

□□□□□□□□□□

புஷ்பக் ராக்கெட்

மறு பயன்பாடு செலுத்து வாகனமான தானியங்கி சுடுஏ டுநஓ 2 ராக்கெட் இன்று வெற்றிகரமாக தரையிறக்கப்பட்டது.

கர்நாடக மாநிலம் சித்திரதூர்கா அருகே ச்சலக்கரை சோதனை மையத்தில் காலை மணி 7.10க்கு இந்த சோதனை வெற்றிகரமாக நடைபெற்றது.

முன்னதாக இந்த வாகனம் இந்திய விமான படையின் சின்னாக ஹெலிகாப்டர் மூலம் எடுத்துச்செல்லப்பட்டு நான்கரை கிலோ மீட்டர் உயரத்தில் இருந்து விடுவிக்கப்பட்டபோது இரு இறக்கைகளையும் விரித்து ப்'பக் துல்லியமாக தரையிறங்கியதை இஸ்ரோ விஞ்ஞானிகள் மகிழ்ச்சியுடன் ஆரவாரத்தடனும் வரவேற்றனர்.

□□□□□□□□□□

புஷ்பக் - அனூராக்

புஷ்பக் மறுபயன்பாடு வாகனத்தின் வெற்றியை நிகழ்த்திய இஸ்ரோ விஞ்ஞானிகளுக்கு வாழ்த்து தெரிவித்துள்ள மத்திய தகவல் ஒலிபரப்புத்துறை அமைச்சர் திரு. அனூராக்சிங் தாகூர், விண்வெளி துறையில் தடைகளை தாண்டி இந்தியா மீண்டும் சாதனை படைத்திருப்பதாக குறிப்பிட்டார்

இந்திய விஞ்ஞானிகள் அர்பணிப்புடன் செயலாற்றி விண்வெளி துறையில் நாடு புதிய உயரங்களை எட்ட உதவி வருவதாக அமைச்சர் பாராட்டி உள்ளார்.

□□□□□□□□□□

பிரதமர்

பிரதமர் திரு. நரேந்திரமோடி 2 நாள் அரசமுறை பயணமாக இன்று பூட்டான் சென்றடைந்தார்

இந்த பயணத்தின் போது இருநாடுகளுக்கு இடையிலான பங்களிப்பையும், ஒத்துழைப்பையும் வலுப்படுத்துவதற்கான பல புரிந்துணர்வு ஒப்பந்தங்களின் பரிவர்த்தனை இடம்பெற்றது.

இந்நிகழ்வில் பிரதமர் திரு. நரேந்திரமோடி, பூட்டான் பிரதமர் ஷெரிங் தோப்கே ஆகியோர் இருந்தனர்.

பிரதமர், அந்நாட்டு மன்னர் ஜிக்மே கேசர் நாம்கேல் வாங்சுக் உள்ளிட்டோரை சந்தித்து பேச்சுவார்த்தைகளை மேற்கொள்கிறார்.

□□□□□□□□□□

மீனவர்கள் விடுவிப்பு

எல்லை தாண்டி மீன்பிடித்ததாக கைது செய்யப்பட்ட  
22 தமிழக மீனவர்களில் 19 பேரை இலங்கை நீதிமன்றம் விடுதலை செய்துள்ளது.

ஆனால் படகுகளை இயக்கிய 3 மீனவர்களுக்கு 6 மாதம் சிறை தண்டனை விதிக்கப்பட்டுள்ளது.

மீன்பிடி படகுகளை விடுவிப்பது தொடர்பாக ஜூன் மாதம்  
7 ஆம் தேதி விசாரணை நடைபெறும் என்று தெரிவிக்கப்பட்டுள்ளது.

□□□□□□□□□□

உயர்நீதிமன்றம்

தேர்தல் நாளில் ஊதியத்துடன் விடுமுறை பெற வாக்களித்ததற்கான சான்று சமர்ப்பிப்பதை கட்டாயமாக்க வேண்டுமென்று தேர்தல் ஆணையத்திற்கு உத்தரவிட சென்னை உயர்நீதிமன்றம் மறுத்து விட்டது

இதுதொடர்பான மனுவை விசாரித்த தலைமை நீதிபதி கங்கா பூர்வாலா தலைமையிலான அமர்வு இதற்கான உத்தரவை பிறப்பித்துள்ளது.

□□□□□□□□□□

உலக தண்ணீர் தினம்

உலக தண்ணீர் தினம் கடைபிடிக்கப்படுகிறது

தண்ணீரின் அவசியத்தை வலியுறுத்தி ஆண்டுதோறும் இத்தினம் கடைபிடிக்கப்படுகிறது

“வளம் மற்றும் அமைதிக்காக தண்ணீர்” என்ற கருப்பொருளுடன் இந்த ஆண்டு இத்தினம் கொண்டாடப்படுகிறது

இந்நாளையொட்டி வேலூர் மாவட்டத்தில் அமைந்துள்ள நாகநதியில் தூய்மை பணியை மேற்கொண்டு தண்ணீரின் தூய்மை குறித்த விழிப்புணர்வை ஏற்படுத்தும் பணியில் கல்லூரி மாணாக்கர் ஈடுபட்டனர்.

□□□□□□□□□□

தண்ணீர் திறப்பு

கோபி செட்டிப்பாளையம் அருகே குண்டேரி பள்ளம் அணையிலிருந்து பாசனத்திற்காக இன்றுமுதல் 44 நாட்களுக்கு தண்ணீர் திறக்கப்படுகிறது.

இதன்மூலம் இப்பகுதிக்கு உட்பட்ட 2 ஆயிரத்து 500 ஏக்கர் நிலம் பாசனவசதி பெறும்.

□□□□□□□□□□

ஐ.பி.எல். 20 - 20

17-வது ஐ.பி.எல். 20 - 20 கிரிக்கெட் போட்டிகள் சென்னையில் இன்று கோலகலமாக தொடங்குகிறது

முதல் ஆட்டத்தில் சென்னை சூப்பர் கிங்ஸ் - ராயல் சேலஞ்சர்ஸ் பெங்களூருவை எதிர்கொள்கிறது.

□□□□□□□□□□

பேட்மிட்டன்

சுவிஸ் ஓப்பன் பேட்மிட்டன் போட்டியில் ஆடவர் ஒற்றையர் பிரிவு காலிறுதி ஆட்டத்தில் இந்தியாவின் கிடாம்பி ஸ்ரீகாந்த் - தைவானின் சியா ஹோ லி-யை இன்று எதிர்கொள்கிறார்

மகளிர் இரட்டையர் காலிறுதியில் ட்ரீஷா ஜாலி, காயத்ரி கோபிசந்த் இணை - ஆஸ்திரேலிய இணையை இன்று எதிர்கொள்கிறது.

இத்துடன் இந்த செய்தியறிக்கை முடிவடைந்தது.

□□□□□□□□□□